
ସୂର୍ଯ୍ୟୋଦୟର ଦେଶ: ଜାପାନୀ ପିଲା 


କାହୂ ଜହୁମାମୁଁଙ୍କ ସାଙ୍ଗରେ ତିନିଟା ଦେଶ ବୁଲି 
ଆସିଲାଣି । ବରଫ ଦେଶରେ ଯେପରି ଥଭ୍ଡା, ମରୁଭୂମିର 
ଦେଶରେ ସେହିପରି ଗରମ । ତା'ପରେ ସେ ତୃଣଭୂମିରେ 
ବୁଲି ଲୋହିତ-ଭାରତୀୟମାନଙ୍କୁ ଦେଖି ଆସିଲା । ଦେଶ 

| ବ୍ୁଲିବାରେ ତା'ର ଏପରି ଆଗ୍ରହ ଦେଖି ଜହୁମାମୁଁ 
ତାକୁ ଆଉ ଗୋଟାଏ ଦେଶ ବୁଲି ଆସିବାକ୍ର ଡାକିଲେ । 


ଜହୁମାମୁଁ କାହୁକୁ କହିଲେ- ହଇରେ କାହୁ ! 
ତୁ ଆଉ ଗୋଟାଏ ଦେଶ ବୁଲିଯିବୁ ? 


କାହୁ ମନେ ମନେ ଭାରି ଖୁସି ହୋଇ କହିଲା- 
ନ ଯିବି କାହିଁକି ୨? ତମେ ନେଇଗଲେ ମୁଁ ନିଶ୍ଚୟ 
ଯିବି । ଏ କେଉଁ ଦେଶ ଆଗ କହିଲ ? 

ଦୂରଦେଶର ପିଲାଙ୍କ କଥା 
ଜହମମାରମୁଁ- ଏ ହେଉଛି “ ସୂର୍ଯ୍ୟୋଦୟର ଦେଶ” । 


କାହୁ- ସୂର୍ଯ୍ୟୋଦୟର ଦେଶ ! ସେଠାରେ କ'ଣ 
ସବୁବେଳେ ସୂର୍ଯ୍ୟ ଉଦୟ ହେଉଥାନ୍ତି ? 


ଜହମମାର୍ମୁ- ନାଁ, ତା” ନୁହେଁ । ଏ ଦେଶଟିକୁ 
ଚାରିପାଖରେ ସମୁଦ୍ର ବେଢ଼ି ରହିଛି । ତେଣୁ ସୂର୍ଯ୍ୟ 
ଉଇଁଲାକ୍ଷଣି ଏ ଦେଶର ଲୋକେ ସୂର୍ଯ୍ୟ ଦେଖ୍‌ ପାରନ୍ତି । 
ଏଥୁପାଇଁ ଏ ଦେଶକୁ  ସୂର୍ଯ୍ୟୋଦୟର ଦେଶ”? କହନ୍ତି । 
ଏ ଦେଶର ପ୍ରକୃତ ନାମ ଜାପାନ । 

ଜାପାନୀ ପିଲା 

କାହୁ“ ଆଉ ଡେରି କରନାହିଁ ମାମୁଁ ! ତମ 
ଠେକୁଆକ୍ର ଡାକ । ସେ ତମର ମନପବନ ଘୋଡ଼ା । 
ସେ ଆମକୁ ସାଙ୍ଗେ ସାଙ୍ଗେ ଜାପାନ ଦେଶରେ ପହଞ୍ଚାଇ 
ଦେବ । 


କାହୁ ଓ ଜହ୍ମମାମୁଁ ଠେକୂଆ ପିଠିରେ ବସି 
ଉଡ଼ି ଉଡ଼ି ଜାପାନ ଦେଶକ୍ର ବାହାରିଲେ । 


ଠେକୁଆ ଆଖ୍‌ ପିଛୁଳାକେ ଯାଇ ଜାପାନ ଦେଶରେ 
ଗୋଟାଏ ଘର ପାଖରେ ପହଞ୍ଚିଲା । କାହୁ ଓ ଜହୁମାମୁଁ 
ଠେକୁଆ ପିଠିରୂ ଓହ୍ଲାଇ ପଡ଼ିଲେ । ଏ ଘରଟି ଗୋଟିଏ 
ଜାପାନୀ ପରିବାରର । ଘରର ଦାଣ୍ଡଦୁଆର ଖୋଲା 


ଥୁଲା । 


କାହୁ ଓ ଜହୁମାମୁଁଙ୍କୁ ଦେଖ୍‌ ଘର ଭିତରୁ ଜଣେ 
ସ୍ତ୍ରୀଲୋକ ବାହାରି ଆସିଲେ । ସେ ଆଣ୍ତମାଡ଼ି, ମୁଣ୍ଡ 
ନୂଆଁଇ ଏ ଦୃୂଇ ଅତିଥ୍‌ଙ୍କୁ ନମସ୍କାର କଲେ । ଏହା 
ଦେଖ୍‌ କାହୁ ଓ ଜହୁମାମୁଁ ମଧ୍ଯ ମୁଣ୍ଡ ନୂଆଇଁ ପ୍ରଣାମ 
ଜଣାଇଲେ । 


ଜାପାନ ଦେଶରେ ଏ ପ୍ରକାର ନମସ୍କାର ପ୍ରଥା 
କେଉଁ କାଳରୁ ଚଳିଆସୁଛି । ସେ ଦେଶର ଲୋକମାନେ 
ପିତାମାତା, ଗୁରୁଜନ ବା ଅତିଥୁଅଭ୍ୟଯାଗତଙ୍କୁ ଭକ୍ତି ଓ 
ବିନୟର ସହିତ ଏହିପରି ମୁଣ୍ଡ ନୂଆଁଇ ପ୍ରଣାମ କରନ୍ତି । 

ଦୂରଦେଶର ପିଲାଙ୍କ କଥା 
ଏହା ଏ ଦେଶର ଶିଷ୍ଟାଚାର । ଜାପାନୀ ପିଲାମାନେ 


ଅତି ଅନ୍ପଥ ବୟସରୁ ସେମାନଙ୍କ ଗୁରୁଜନଙ୍କୁ ଏପରି 
ମୁଣ୍ଡ ନୂଆଁଇ ପ୍ରଣାମ କରିବାକୁ ଶିଖନ୍ତି । 


ଜାପାନୀ ସ୍ତ୍ରୀଲୋକଟି କାହୁ ଓ ଜହୁମାମୁଁଙ୍କୁ ଘର 
ଭିତରକୁ ଡାକିଲେ । ଭିତରକ୍ର ଯିବା ପୂର୍ବରୁ ଜୋତା 
କାଢ଼ି ବାହାରେ ରଖ୍ଯିବାକୁ କହିଲେ । 


SET 
ଏ ନ ବ୍ଧ 
ଏ = 
¢ 
poe nse. 
HE - 
[ 


ଜାପାନୀମାନେ ଜୋତା ପିନ୍ଧି ଘର ଭିତରକ 
ଯାଆନ୍ତି ନାହିଁ । 

ଜାପାନୀ ପିଲା 
ଘର ଚଟାଣରେ ସୁନ୍ଦର ରଙ୍ଗିନ୍‌ ମସିଣା ପଡ଼ିଥାଏ । 


କାନ୍ଧରେ ମଧ୍ୟ ସ୍ଥାନେ ସ୍ଥାନେ ସୁନ୍ଦର ମସିଣା ଝୁଲୁଥାଏ । 


ସ୍ତ୍ରୀଲୋକଟି କାହୁ ଓ ଜହୁମାରମ୍ଙ୍କୁ ମସିଣାରେ 
ବସାଇଲେ । ତା'ପରେ ଦୃଇ ପିଆଲା ଚା ଆଣି ଦେଲେ । 


ଆଗନ୍ଧକ ଲୋକଙ୍କୁ ଚା ଦେବା ଜାପାନ ଦେଶର 
ପ୍ରଥା । 


କାହୁ ଓ ଜହୁମାମୁଁ ଏପରି ନୂଆ ଧରଣର ଘର 
କେବେ ଦେଖି ନ ଥୁଲେ । 


ଜହୁମାମୁଁ ସ୍ତ୍ରୀଲୋକଟିକୁ କହିଲେ-ମା' ! ତମର 
ଏ ଘରଟି ବଡ଼ ସାଦାସିଧା ଧରଣର ହୋଇଛି । ଏହା 
କାହିଁରେ ତିଆରି ? 
ଜାପାନୀ ସ୍ତ୍ରୀଲୋକ-ଆମ ଦେଶର ଅଧୁକାଂଶ ଘର 
ଏହି ଧରଣର । ଏ ଘରର ଛାତ ଟାଇଲ୍‌ରେ ତିଆରି 
ହୋଇଛି । କେତେକ ଘରର ଛାତ ନଡ଼ା ବା କାଗଜ 
ଛାଉଣୀ ବି ହୋଇଥାଏ । ଛାତଟିକୁ ଧରି ରଖୁବା 
ପାଇଁ ଘରର ଚାରିକୋଣରେ ଚାରୋଟି କାଠ ବା ବାଉଁଶର 
ଖୁଣ୍ଟ ପୋତି ଦିଆଯାଏ । ଛାତଟି ଖୁବ୍‌ ଗଡ଼ାଣିଆ 
ହୋଇଥାଏ । ଏପରି ଛାତରୁ ପାଣି ସହଜରରେ 
ଗଡ଼ିପଡ଼େ । 
କାହୁ କହିଲା-ଆମ ଦେଶରେ ଚାଳଘରର ଛାତ 

ଦୂରଦେଶର ପିଲାଙ୍କ କଥା 
ଏହିପରି ଗଡ଼ାଣିଆ । 

ଜାପାନୀ ସ୍ତ୍ରୀଲୋକ-ଏ ଘରର କାଛ୍ଧଗୁଡ଼ିକ ମୋଟା 
ତେଲିଆ କାଗଜରେ ତିଆରି । ଏହା ଭିତରେ ପାଣି 
ଭେଦିପାରେ ନାହିଁ । ରାତିରେ କାଗଜ -କାନ୍ଥ ଚାରିପଟେ 
କାଠର ପର୍ଦ୍ଦାସବ୍ୁ ରଖି ଦିଆଯାଏ । ଆମେ ଆମ 
ଘରକୁ ଖୁବ୍‌ ଅନ୍ଥ ଖର୍ଚ୍ଚରେ ତିଆରି କରୁ । ଆମ 
ଦେଶରେ ଥରକୁ ଥର ଭୁମିକମ୍ଚ ହୁଏ । ଏପରି ହାଲୁକା 
ଘର ଭୁମିକମ୍ପରେ ସହଜେ ଭାଙଟ୍ଗିପଡ଼େ ନାହିଁ । ଭା୍ିଗଲେ 
ବି ତାକୁ ଟେକାଟେକି କରି ପୁଣି ତିଆରି କରିଦେବା 
ସହଜ । 


କାହୁ ଓ ଜହମାମୁଁ ଦେଖିଲେ ଯେ ଘର ଭିତରେ 
ଖଟ, ଟେବ୍ରଲ୍‌୍‌ ଚଉକି ପ୍ରଭୃତି କୌଣସି ସରଞ୍ଜାମ 
ନାହିଁ । ଘରଟିମାନ ଛୋଟ । ସେଥୁରେ ଏତେ ଜିନିଷକୁ 
ଥାନ ହେବ କିପରି ? ସେଥ୍‌ପାଇଁ ଚଟାଣ ଉପରେ 
ମସିଣା ବିଛାଇ ତା? ଉପରେ ସମସ୍ତେ ବସାଉଠା କରନ୍ତି । 
ମସିଣାଗୁଡ଼ିକ ଛଣରେ ତିଆରି, ଭିନ୍ନ ଭିନ୍ନ ରଙ୍ଗରେ 
ଏଗୁଡ଼ିକ ଚିତ୍ର କରାହୋଇଥାଏ । 


ଏହିପରି କଥାଭାଷା ହେଉ ହେଉ ଘରର 
ପୁରୁଷଲୋକ ଖେତ କାମରୁ ଫେରିଲେ । ଅତିଥ 
ଦ୍ରଇଜଣଙ୍କୁ ଦେଖି ଜାପାନୀ ପ୍ରଣାଳୀରେ ଅଭିବାଦନ 
କଲେ । 

ଜାପାନୀ ପିଲା 
କାହୁ ପଚାରିଲା-ତମ ଘର ପିଲାମାନେ କାହାନ୍ତି ? 


ପୂରୁଷଲୋକଟି ତାଙ୍କ ପୂଅଝିଅ ଦ୍ରହିଙ୍କୁ 
ଡାକିଦେଲେ । ସେ ଦ୍ରହେଁ ଆସି ପ୍ରଥମେ ଜହୁମାମୁଁ 
ଓ ପରେ କାହୁକୁ ଜାପାନୀ ଢଙ୍ଗରେ ପ୍ରଣାମ କଲେ । 


ସ୍ତ୍ରୀଲୋକଟି ଆସି କହିଲା-ଖାଇବାର ବେଳ 
ହେଲାଣି, ଆସ ଖାଇବାକୁ ଯିବା । 


ସମସ୍ତେ ଯାଇ ଚଟାଣରେ ମସିଣା ଉପରେ 
ବସିଲେ । ତାଙ୍କ ଆଗରେ ଗୋଟିଏ ଗୋଟିଏ ଅଛ୍ପ 
ଉଚ୍ଚ ମେଜ ଥାଏ । ମେଜ ଉପରେ ବେଲାରେ ଭାତ 
ଓ ଥାଳିଆରେ ମାଛ ତରକାରି ଥାଏ । ଦ୍ଵଇ ହାତରେ 
ଦୁଇଖଣ୍ଡ କାଠି ଧରି ସମସ୍ତେ ଟପାଟପ୍‌ ଖାଇବାକୁ 
ଆରମ୍ଭ କଲେ । 


କାହୁ ଓ ଜହୁମାମ୍ଙ୍କର ଏପରି ପ୍ରଣାଳୀରେ 
ଖାଇବାର ଅଭ୍ୟାସ ନାହିଁ ! କାହୁ ଦେଖି ଦେଖି ଶିଖିଗଲା । 
କିନ୍ଧୁ ଜହ୍ମମାମୁଁ ବଡ଼ ଅଡ଼ୁଆରେ ପଡ଼ିଲେ । ସେ ତ 
ଗୁଡ଼ାଏ ଖାଇବେ । କାଠି ଦୁଇଖଣ୍ଡରେ ଥରେ କେତେ 
ଭାତ ଉଠିବ ? 


ଜହ୍ମମାମୁଁ ଦେଖିଲେ ଯେ ପେଟରେ ଭୋକ ରଖି 
ଲାଜ କଲେ ଚଳିବ ନାହିଁ । ସେ ହାତ ଲଗାଇ ଗୁଣ୍ଡାକର 
ଗୁଣ୍ଡା ଭାତ ଗିଳି ପକାଇଲେ । ସେ ଏକାକୀ ଚାରିବେଲା 

ଦୂରଦେଶର ପିଲାଙ୍କ କଥା 
ଭାତ ଓ ଥାଳିଏ ମାଛ ତରକାରି ଖାଇଲେ । ଆଉ 
ସମସ୍ତେ ମିଶି ଏତେ ଖାଇପାରିଲେ ନାହିଁ । 


ଖାଇସାରିଲା ପରେ ସମସ୍ତେ ଚା ପିଇଲେ । 
ଚାଂରେ ଦୂଧ କି ଚିନି ପଡ଼ି ନ ଥଲା । କାହୁକୁ 
ଏପରି ତୁଚ୍ଥା ପାଣି ଭଲ ଲାଗିଲା ନାହିଁ । କିନ୍ତୁ ଜହୁମାମୁଁ 
ଥରକୁ ଥର ମାଗି ଚାରି ପିଆଲା ଚା ପିଇଲେ । 

କାହୁ  କହିଲାଓଏ ଚା”ରେ ଦୁଧ କି ଚିନି ମିଶି 
ନାହିଁ, ଖାଲି ଲାଲ ପାଣି । ଏପରି ଚା କ'ଣ ଭଲ 
ଲାଗେ ? 


ସ୍ତ୍ରୀଲୋକଟି କହିଲେ-ଏପରି ଚା ପିଇବା ଆମର 
ଅଭ୍ୟାସ । 


ଜହ୍ମମାମୁଁ କହିଲେ-ତମର ଏ ମାଛ ତରକାରି 
ବଡ଼ ସୁଆଦ ଲାଗିଲା । ମାଛ ପାଇଲ କୁଆଡୁ ? 


ପୂରୁଷ ଲୋକ କହିଲେ-ଆମ ଦେଶରେ ମାଛର 
ଅଭାବ ନାହିଁ । ଚାରିଆଡ଼େ ସମୂଦ୍ର । ଦେଶ ଭିତରେ 
ଅନେକ ନଇନାଳ ଅଛି । ଆମେ ଲୁଣି ମାଛ ପାଉ, 
ମଧୁର ମାଛ ବି ପାଉ । 


ଜହୁମାମୁଁ “ମାଛ ଧର କିପରି ? 
ପୂରୁଷଲୋକ-ମାଛ ଧରିବାର ଅନେକ କୌଶଳ 

ଆମେ ଜାଣୁ । 
କାହ ପଚାରିଲା-ଜାଲରେ ? 


ପୂରୁଷଲୋକ-ହଁ ଜାଲରେ ତ ଧରୁ, ତାଂଛଡ଼ା 
ଆମେ ଗୋଟାଏ ଜାତିର ପକ୍ଷୀ ପାଳୁ । ପକ୍ଷୀଗୁଡ଼ିକ 
ଆମକୁ ମାଛ ଧରି ଦିଅନ୍ତି । 


କାହୁ-ସତେ ? 


TY Ld ld 


ପୂୁରୁଷଲୋକ-ଏଗୁଡ଼ିକ ଗୋଟାଏ ଜାତିର 
ସମୂଦ୍ରକୂୁଆ-ଭାରି ପେଟୁ । ପକ୍ଷୀଗୁଡ଼ିକୁ ନେଇ ଅନ୍ଧାର 
୧୧ 

ଦୂରଚେଶର ପିଲାଙ୍କ କଥା 
ପକ୍ଷ ରାତିରେ ଆମେ ଡଙ୍ଗାରେ ଚଢ଼ି ନଇ ଭିତରକ୍ର 
ଯାଉ । ଡଙ୍ଗା ପଛପଟେ ଲମ୍ବା ବାଉଁଶରେ ଝୁଲାଇ 


ଗୋଟାଏ ଟୋକେଇ ବାନ୍ଧି ଦେଉ । ଟୋକେଇଟି ଲୁହା 
ପାତିଆ କିମ୍ବା ତାରରେ ତିଆରି ହୋଇଥାଏ । 


ଟୋକେଇରେ ନିଆଁ ଜାଳି ଦେଉ । ନିଆଁ ଦେଖି 
ମାଛସବ୍ର ଡଙ୍ଗା ପାଖକୁ ଆସନ୍ତି । ସେତେବେଳେ ଆମେ 
ଏହି ପକ୍ଷୀଗୁଡ଼ିକ ଛାଡ଼ିଦଉ । ସେମାନେ ଥଣ୍ଟରେ ଗୋଟାକ 
ଗୋଟା ମାଛ ଧରି ଆଣନ୍ତି । ତାଙ୍କ ଗଳାରେ ମୁଦି 
ପିନ୍ଧାଇ ଦିଆଯାଏ । ତେଣୁ ସେମାନେ ମାଛ ଗିଳି 
ପାରନ୍ତି ନାହିଁ । ପକ୍ଷୀଙ୍କ ଗୋଡ଼ରେ ସୂତା ବନ୍ଧା 
ହୋଇଥାଏ । ସେମାନେ ପଳାଇଯାଇ ପାରନ୍ତି ନାହିଁ । 

ତା'ପରେ କାହ ଓ ଜହୁମାମୁଁ ଟିକିଏ ବିଶ୍ରାମ 
ନେଲେ । ଭାରି ଗୁଳୁଗୁଳି ହେଉଥାଏ । ଜହୁମାମୁଁ ଗୋଟିଏ 
ପଙ୍ଗା ମାଗିଲେ । ଜାପାନୀ ବାଳିକାଟି ଦୌଡ଼ିଯାଇ 
ଗୋଟିଏ ପଙ୍ଖା ଆଣି ଦେଲା । 


ପଙ୍ଖାଟିକୁ ହାତକୁ ନେଇ ଜହୁମାମୁଁ ଦେଖିଲେ 


୧୨ 

ଜାପାନୀ ପିଲା 
ଯେ ଏହା ଖ୍ୂଚବ୍‌ ହାଲୁକା । ଏଥୁରେ ବେଶ୍‌ ପବନ 
ହେଉଛି । 


କାହୂ ବିଞ୍ଚହେବାପାଇଁ ଜହୁମାମ୍ଁଙ୍କ ପଙଟ୍ାଟି 
ମାଗିଲା । ଏହା ଦେଖି ବାଳିକାଟି କାହୁକୁ ଆଉ ଗୋଟିଏ 
ପଟ୍ଟା ଆଣିଦେଲା । 


କାହୁ ପଝ୍ଖାଟି ହାତରେ ଧରି ଏପାଖ ସେପାଖ 
କରି ଦେଖିଲା । କହିଲା-ବାଃ, ଏଥ୍‌ରେ ପୁଣି ଚିତ୍ର 
କରାହୋଇଛି ! 


କାହୁୁ ବାଳିକାକୁ ପଚାରିଲାଓଏ ପଙ୍ଖା କାହିଁରେ 
ତିଆରି ହୋଇଛି ? 


ବାଳିକା-ବାଉଶ ଓ କାଗଜରେ । ଆଉ ଏ 
ଚିତ୍ର ଯେ ଦେଖୁଛ, ଏହା ହେଉଛି ଆମ ଦେଶର 
ଗୋଟିଏ ପର୍ବତର, କେତେଗୁଡ଼ିଏ ଫୁଲର ଓ ଫାର୍‌ 
ଗଛର ଚିତ୍ର । 


Kd 


କାହୁ-ଫାର୍‌ ଗଛ ? ଏ ଗଛର ନାମ ମୁଁ କେବେ 
ଶୂଣି ନାହିଁ । 

ବାଳିକା-ଆମ ଦେଶର ପାହାଡ଼ିଆ ଅଞ୍ଚଳରେ 
ଏ ଗଛ ଜନ୍ମେ । ସେଠିକାର ଜଳବାୟୁ ଥଣ୍ଡା । ଥଣ୍ଡା 
ଜଳବାୟୁରେ ଫାର୍‌ ଗଛ ଭଲ ଉଧାଏ । 


୧୩ 

ଦୂରଦେଶର ପିଲାଙ୍କ କଥା 

ଏହିପରି କଥାଭାଷା ହେଉ ହେଉ କାହୁୁ ଓ 
ଜହୁମାମୁଁଙ୍କୁ ଛାଇନିଦ ଲାଗିଗଲା । ଉଠିଲାବେଳକୁ ବେଳ 
ରତରତ ହେଲାଣି । ଜାପାନୀ ସ୍ତ୍ରୀଲୋକଟି ଦୁଇ ପିଆଲା 
ଚା ଆଣିଦେଲା । ଚା ପିଇସାରି କାହୁ ଓ ଜହୁମାମୁଁ 
କହିଲେ-ତମ ଦେଶ ଦେଖିବାକୁ ଆସିଛୁ; ଆମ ସାଙ୍ଗରେ 
କେହି ଆସ, ବୁଲି ଆସିବା । 


ଜାପାନୀ ବାଳକଟି ଆଗଭର ହୋଇ କାହୁ ଓ 
ଜହୁମାମୁଁଙ୍କ ସଙ୍ଗରେ ବାହାରିଲା । 


ସେମାନେ ପ୍ରଥମେ ଯାଇ ପହଞ୍ଚଲେ ଗୋଟାଏ 
ସଡ଼କରେ । ସଡ଼କରେ ବହୁତ ଲୋକ ଓ ଯାନବାହାନ 
ଚଳପ୍ରଚଳ ହେଉଥାନ୍ତି । ଲୋକମାନଙ୍କ ବେଶଭୂଷା 
ରଙ୍ଗଢଙ୍ଗିଆ ଧରଣର । ପୁୂରୂଷଲୋକମାନେ ଢିଲା 
ପାଇଜାମା ଓ ଲମ୍ବା କ୍ୂରୂତା ପିନ୍ଧିଥାନ୍ତି । ଅଣ୍ଟାରେ 
ଗୋଟିଏ ପଟି ଭିଡ଼ା ହୋଇଥାଏ । କୂରୂତାଗୁଡ଼ିକ ନାଲି, 
ହଳଦିଆ, ନେଳି, ବାଇଗଣି-ଇମିତି କେତେ ରଙ୍ଗର 
ହୋଇଥାଏ । 


ସ୍ତ୍ରୀମାନଙ୍କ ବେଶଭୂଷା ଆହୁରି ସୁନ୍ଦର । ସେମାନେ 
ନାନା ରଙ୍ଗରେ ଚିତ୍ରିତ ରେଶମ ତିଆରି ପୋଷାକ 
ପିନ୍ଧିଥାନ୍ତି । ଏହା ଗଳାଠାରୁ ପାଦଯାଏଁ ଲମ୍ଭିଥାଏ । 
ବାଳକମାନେ ଢିଲା ପାଇଜାମା ଆଉ କୁୂର୍ଭା ପିନ୍ଧି ଅଣ୍ଟା 


୧୪ 

ଜାପାନୀ ପିଲା 
ଉପରେ ଖଣ୍ଡେ ନାଲି ଫିତା ଗୁଡ଼ାଇଥାନ୍ତି । ବାଳିକାମାନେ 
ଭିନ୍ନ ଭିନ୍ନ ପ୍ରକାରର ରେଶମୀ ପୋଷାକ ପିନ୍ଧିଥାନ୍ତି । 


ଏମାନଙ୍କ ପୋଷାକରେ ରଙ୍ଗିନ୍‌ ସୂତାର ନାନା 
ପ୍ରକାର ଫୂଲ ବ୍ରଣା ହୋଇଥାଏ । ସେମାନେ ଅଣ୍ଟାରେ 
ଗୋଟିଏ ଗୋଟିଏ ଚିତ୍ରବିଚିତ୍ର ପଟି ବାନ୍ଧିଥାନ୍ତି । ହାତରେ 
ଗୋଟିଏ ଗୋଟିଏ କାଗଜର ଛତା ଧରିବା 
ସ୍ତ୍ରୀଲୋକମାନଙ୍କର ଅଭ୍ୟାସ । ସ୍ତ୍ରୀଲୋକ ଓ ପୂରୁଷ 
ଲୋକମାନେ ପାଦରେ କଠଉ ପିଛ୍ଧିଆନ୍ତି । 


କାହୂ ଦେଖିଲା, କେତେକ ବାଳିକା ସେମାନଙ୍କ 


and 
ti i 


ଜାପାନୀ ଭଉଣୀ ଶିଶୁ ଭାଇକୁ ପ୍ରିଠିରେ ଧରି ଆନନ୍ଦରେ ବିଚରଣ କରୁଅଛି 


୧୫ 


Digitized by srujanika@gmail.com 


ଦୂରଦେଶର ପିଲାଙ୍କ କଥା 
ପିଠିରେ ଗୋଟିଏ ଗୋଟିଏ ସୀାନପିଲାଙ୍କୁ ଲାଉକରି 
ନେଇଯାଉଛନ୍ତି । ଏ ଦୃଶ୍ଯ କାହୁ ଓ ଜହୁମାମୁଁଙ୍କୁ ବଡ଼ 
କୌତୁକଜନକ ବୋଧ ହେଲା । 


କାହ ବାଳକକ୍ର କହିଲାଓଏ ତ ବଡ଼ ବିଚିତ୍ର 
ଦୃଶ୍ଯ । ସାନ ପିଲାଗୁଡ଼ିକ ବାଳିକାଙ୍କ ପିଠିରୁ ଖସି 
ପଡ଼ନ୍ତି ନାହିଁ ? 


ବାଳକ-ନାଁ, ଶିଶୁମାନେ ବାଳିକାଙ୍କ ପିଠିରେ ବନ୍ଧା 
ହୋଇଥାନ୍ତି । ସାନ ବାଳିକାମାନେ ଚାଲିବାକୁ ଶିଖିଲେ 
ତାଙ୍କ ପିଠିରେ ଗୋଟିଏ ଗୋଟିଏ କଣ୍ଢେଇ ବାନ୍ଧି 
ଦିଆଯାଏ । ପିଲାଦିନୁ ସେମାନେ ପିଠିରେ ଶିଶୁମାନଙ୍କ 
ବୋହି ନେବାକୁ ଶିଖନ୍ତି । ପିଲାମାନଙ୍କ ପିଠିରେ ନେଇ 
ସେମାନେ ସହଜରେ ଖେଳନ୍ତି ଓ ଚଲାବ୍ରଲା କରନ୍ତି । 


ସଡ଼କରେ ଆଉ ଟିକିଏ ଦ୍ୂର ଯାଇ ଜହୁମାମୁଁ 
ଦେଖିଲେ ଗୋଟିଏ ଦୃଇଚକିଆ ଗାଡ଼ିରେ ଜଣେ ସ୍ତ୍ରୀଲୋକ 
ବସିଛି । ଗାଡ଼ିଟିକୁ ଜଣେ ଲୋକ ହାତରେ ଧରି ଟାଣି 
ନେଉଛି । ଜହୁମାମୁଁ ପଚାରିଲେ-ଏ କି ରକମ ଗାଡ଼ି ? 


ବାଳକଟି କହିଲା¬ଏ ଗାଡ଼ିକୁ ଆମେ ରିକ୍‌ସା 
କହୁ । ଏଥୁରେ ବସି ଅଳ୍ପ ଦୂରକୁ ଯିବା ଆସିବାର 
ସୁବିଧା ହୁଏ । 
କାହ ଓ ଜହୁମାମୁଁ ରାସ୍ତାରେ ଆଉ କିଛି ଦୂରର 

ଜାଷ୍ତାମ ପିଲା 
ଗଲେ । ଦୂରରୁ ଦେଖିଲେ ଗୋଟିଏ ଉଚ୍ଚ ପର୍ବତ । 
ତା ଉପରଟା ଧଳା ଦିଶୁଛି । ପର୍ବତଟିର ଦୃଶ୍ଯ ବଡ଼ 
ସୁନ୍ଦର ଦେଖାଯାଉଥାଏ । 


ଜହ୍ମମାମୁଁ ପଚାରିଲେ—ଏ ପର୍ବତ ଉପରକୁ ଲୋକେ 
ଯାଇପାରନ୍ତି ? 

ଦୂରଦେଶର ପିଲାଙ୍କ କଥା 

ବାଳକଙ-ଟଗ୍ରୀଷ୍କକାଳରେ ହଜାର ହଜାର ଯାତ୍ରୀ 
ଏହି ପର୍ବତ ଉପରକୁ ଚଢ଼ନ୍ତି । ସେତେବେଳେ ଏହା 
ଉପରେ ବରଫ ଜମି ରହି ନଥାଏ । ଏ ପର୍ବତର 
ନାମ ଫ୍ରଜିୟାମା । ଏହାକୁ ଆମେ ଗୋଟିଏ ପବିତ୍ର 
ପୀଠ ମନେକରୁଁ । ଶୀତକାଳରେ ଏହାର ଉପର ଅଂଶରେ 
ବରଫ ପଡ଼ି ଧଳା ଦେଖାଯାଏ । ଏ ପର୍ବତ ସାଧାରଣ 
ପର୍ବତ ନୁହେଁ । ଏହା ଗୋଟିଏ ଆଗ୍ରେୟ ପର୍ବତ, 
ଏହି ପର୍ବତରୁ ଜଳନ୍ତା ତରଳ ପଦାର୍ଥ ଗୋଟିଏ ମୁହଁ 
ବାଟେ ବାହାରି ଆସେ । ସେତେବେଳେ ପର୍ବତର ଚାରିଦିଗ 
ଉଜ୍ଵଳ ଆଲୋକରେ ଆଲୋକିତ ହୁଏ । ଏ ପର୍ବତରୁ 
ବହୁବର୍ଷ ହେଲା ଅଗ୍ୟୁପ୍ାତ ହେଉନାହିଁ । 


ରାସ୍ତାରେ ଯାଇ ଯାଇ କାହୁ ଓ ଜହୁମାମୁଁ ଗାଁ 
ମୁଣ୍ଡରେ ପହଞ୍ଚଲେ । ସେଠାରେ ଜାପାନୀ କୃଷକମାନେ 
ଧାନଖେତରେ ଧାନ ତଳି ରୋଉଥାନ୍ତି । 

ଜାପାନୀ ପିଲା 

ଜହ୍ମମାମୁଁ ବାଳକକୁ ପଚାରି ବୁଝିଲେ ଯେ, ତାଙ୍କ 
ଦେଶର ଚାଷୀମାନେ ଭାରି ପରିଶ୍ରମ କରନ୍ତି । ସେମାନେ 
ଖେତରେ ହଳ କରନ୍ତି ନାହିଁ, କୋଡ଼ିରେ ମାଟିକୁ ଖୁବ୍‌ 
ଗହୀର କରି ହାଣନ୍ତି । ଏପରି କଲେ ଖେତରେ ଭଲ 
ଫସଲ ହୁଏ । 

ଏ ଦେଶରେ ପଡ଼ିଆ ଜମି ଖୁବ୍‌ କମ୍‌ । 
ଗାଇଗୋରୂ, ମେଣ୍ଢା, ଛେଳି ପ୍ରଭୃତି ଚରିବା ପାଇଁ 
ଘାସ ପାଆନ୍ତି ନାହିଁ । ସେଥୁପାଇଁ ଜାପାନୀମାନେ ବେଶି 
ଗୃହପାଳିତ ପଶୁ ରଖନ୍ତି ନାହିଁ । ଏ ଦେଶରେ ଦ୍ରଧ, 
ଦହି, ଲହୂଣି ଖୁବ୍‌ କମ୍‌ ମିଳେ । ଜୋତା ତିଆରି 
କରିବା ପାଇଁ ଚମଡ଼ା ମିଳେ ନାହିଁ । ସେଥ୍ପାଇଁ ଅଧ୍କାଂଶ 
ଜାପାନୀ ପାଦରେ କାଠ ତିଆରି କଠଉ ପିନ୍ଧନ୍ତି । 


କାହୁ ଓ ଜହ୍ମମାମୁଁ ଆଉ କିଛି ଦୂର ଯାଇ 
ଧାଡ଼ିକି ଧାଡ଼ି ବାଉଶ ବ୍ରଦାସବ୍ର ଦେଖିଲେ । 

କାହୂ ପଚାରିଲାତମ ଦେଶରେ ଏତେ ବାଉଁଶ 
ବଣ ଅଛି ? 


ଜାପାନୀ ବାଳକ-ହଁ, ବାଉଁଶ ଆମ ଦେଶରେ 
ଗୋଟାଏ ବଡ଼ ଦରକାରୀ ଜିନିଷ । ବାଉଁଶ ନ ହେଲେ 
ଆମର ଘର ତିଆରି ହୋଇପାରିବ ନାହିଁ । ବାଉଁଶରୁ 
ଅନେକ ପ୍ରକାର କାଗଜ ତିଆରି ହୁଏ । କାଗଜରୁ 
ଜୋତା, ଟୋପି, ଛତା ଓ ରୁମାଲ ତିଆରି ହୁଏ । 

ଏଥ୍‌ରୁ ପଟ୍ଟା, ପର୍ଦା ଓ ଡଙ୍ଗାର ପାଲ ମଧ୍ୟ ପ୍ରସ୍ତୃତ 
ହଏ । 


ଆମେ କାଗଜରୁ ଲଣ୍ଠନ ମଧ୍ଯ ତିଆରି କରୁ 
ଉତ୍ସବ ଦିନମାନଙ୍କରେ ଏହି ଲଣ୍ଡନଦ୍ଧାରା ଘରଦ୍ରାର 
ସଜାଉ । 

ଜାପାନୀ ପିଲା 

ବୁଲି ବ୍ରଲି କାହୁ ଓ ଜହୁମାରମୁଁ ଥକି ପଡ଼ିଲେଣି । 
ଜହ୍ମମାମୁଁ ମୋଟା ଲୋକ । ଗୁଡ଼ାଏ ବାଟ ଚାଲି ଚାଲି 
ସେ ବେଦମ୍‌ ହୋଇଗଲେଣି । ତାଙ୍କ ଦେହରୁ ଗମ୍‌ 
ଗମ୍‌ ହୋଇ ଝାଳ ବୋହିପଡ଼ୁଥାଏ । ଆଉ ଆଗକୁ 
ଯିବାପାଇଁ ତାଙ୍କ ପାଦ ଉଠୁ ନ ଥାଏ । 


ଏହା ଦେଖି ଜାପାନୀ ବାଳକଟି କହିଲା-ମାମୁଁ ! 
ତମକୁ ବଡ଼ ବାଧୁଲାଣି । ଆସ, ଏହିଠାରୁ ଫେରିଯିବା । 


କାହ ଫେରି ଆସିବାକୁ ଭାରି ନାରାଜ । ତା'ର 
ଇଚ୍ଛା ଆଉ କିଛି ଦ୍ରରକୁ ଯାଆନ୍ତା । ନୂଆ ଦେଶରେ 
ଆଉ କେତେ ନୂଆ ନୂଆ କଥା ଦେଖନ୍ତା । 


କିନ୍ଧ ଜହ୍ୁମାମୁଁ ସେହିଠାରେ ଧଡ଼୍‌କରି 
ବସିପଡ଼ିଲେ । କିଛିକ୍ଷଣ ବିଶ୍ରାମ ନେଇ ସମସ୍ତେ ଘରକୁ 
ଫେରିଲେ । ଘରେ ପହଞ୍ଚବା ବେଳକୁ ରାତି ଦୁଇଘଡ଼ି 
ହୋଇଥାଏ । ଜାପାନୀ ପରିବାରର ସମସ୍ତେ ସେମାନଙ୍କ 
ଆସିବାକୁ ଅନାଇ ବସିଥାନ୍ତି । 


ଜାପାନୀ ସ୍ତ୍ରୀଲୋକଟି ଖିଆପିଆର ଆୟୋଜନ 
କରି କାହୁ ଓ ଜହୁମାରମୁଁଙ୍କୁ ଡାକିଲେ । କାହୁ ଓ ଜହୁମାମୁଁ 
ଅତି ଆଗ୍ରହର ସହିତ ଭାତ ଓ ମାଛ ତରକାରି ଖାଇଲେ । 
ଖାଇସାରି ସମସ୍ତେ ଚା ପିଇଲେ । ତା'ପରେ ଗପସପ 
ଆରମ୍ଭ ହେଲା । 

କାହୁ ଜାପାନୀ ବାଳକ ବାଳିକାଙ୍କ 
ପଚାରିଲା-ତମେମାନେ କି ଖେଳ ଖେଳ ? 


ବାଳକ-ଆମ ଦେଶଟି ପିଲାଙ୍କ ସରଗ ରାଇଜ । 
ପିଲାମାନେ ନାନାପ୍ରକାର ଖେଳରେ ମାତି ହସଖୁସିରେ 
କାଳ କାଟନ୍ତି । 


ବାଳିକାଟି କହିଲା ପ୍ରତିବର୍ଷ ବସନ୍ତ ରତୁ ଆରମ୍ଭରେ 
ବାଳିକାମାନଙ୍କର ଗୋଟିଏ ବଡ଼ ଉତ୍ସବ ହୁଏ । ଏହାକୁ 
ଆମେ ““କେଣ୍ଢଇ ଉତ୍ସବ” କହୁ । ଆମ ଦେଶର 
ବାଳିକାମାନେ କଣ୍ଢେଇ ଖେଳକୁ ଭାରି ଭଲ ପାଆନ୍ତି । 
କଣ୍ଢେଇମାନଙ୍କ ପର୍ବଦିନ ଉପସ୍ଥିତ ହେଲେ ଆମର ଆନନ୍ଦର 
ସୀମା ରହେ ନାହିଁ । ଗୋଟିଏ ଗୋଟିଏ କାଠର କଣ୍ଢଇ 
ଧରି ଆମେ ଦଳ ଦଳ ହୋଇ ଖେଳ୍ପ । ଉତ୍ସବ ଶେଷରେ 
କଣ୍ଢେଇଗୁଡ଼ିକ ଘରେ ସାଇତି ରଖୁ । ବର୍ଷକ ପରେ 
ଉତ୍ସବ ଦିନ ଆସିଲେ ସେହି କଣ୍ଢେଇଗୁଡ଼ିକ ବାହାର 
କର । 

କାହୁଠଆମ ଦେଶର ସାନଖିଅମାନେ ମଧ୍ଯ 
କଣ୍ଢେଇ ଖେଳକୁ ଭାରି ଭଲ ପାଆନ୍ତି । ସେମାନେ 
କଣ୍ଢେଇ ବାହାଘର”? କରନ୍ତି । କିନ୍ଧ କଣ୍ଢେଇଗୁଡ଼ିକ 
ତମମାନଙ୍କ ପରି ସାଇତି ରଖନ୍ତି ନାହିଁ । ଖେଳସାରି 
ସେଗୁଡ଼ିକ ଏଣେତେଣେ ପକାଇ ଦିଅନ୍ତି । 


ବାଳିକା-ଆମେ କଣ୍ଢେଇଗୁଡ଼ିକ ଅତି ଯତ୍ନରେ 
ସଜାଇ ଘରେ ସମ୍ପାଦି ରଖୁ । ମା” ବା ଆଇର 
ପିଲାଦିନର କଣ୍ଢେଇ ବି ତା” ଭିତରେ ରହିଥାଏ । 
ଆମେ ଉତ୍ସବ ଦିନ କଣ୍ଢେଇଗୁଡ଼ିକୁ ଭଲ ଲୁଗାପଟା 


ପିନ୍ଧାଇ ଖଟୁଲିରେ ବସାଇ ଦେଉ । 


ତାଙ୍କ ଆଗରେ ଭାତ, ତରକାରି, ପିଠା, ଓ 
ନାନାପ୍ରକାର ଫଳ ଭୋଗ ଲଗାଉ । ଗୋଟିଏ କଣ୍ଢେଇ 
ରାଜା ହେଲେ ଆଉ ଗୋଟିଏ ରାଣୀ ହୁଏ । ବାଜୀ 
କଣ୍ଢେଇଗୁଡ଼ିକ ତାଙ୍କ ପୁଅ ଝିଅ ହୁଅନ୍ତି । ସେଦିନ 
ଆମେ ଗୀତ ଗାଉ, ନାଚ, ଖେଳ୍ପ ଭୋଜି ଖାଉ । 
ଆମ ଦେଶର ଝିଅମାନେ ବାହାହୋଇ ଶାଶୁଘରକୁ ଗଲେ 
ଏହି କଣ୍ଢେଇଗୁଡ଼ିକ ମଧ୍ୟରୁ କେତୋଟି ସାଙ୍ଗରେ ଘେନି 
ଯାଆନ୍ତି । 


କାହୁ ବାଳକଟିକୁ ପଚାରିଲା-ବାଳକଙ୍କ ପାଇଁ 
କୌଣସି ବିଶେଷ ଖେଳ ନାହିଁ ? 

ଜାପାନୀ ପିଲାଙ୍କ ପତାକା ଉତ୍ସବ 
ବାଳକ-ଆମ ଖେଳ ଆହୁରି ମଜାର ଖେଳ । 
ବାଳିକାମାନଙ୍କ ପରି ଆମର ମଧ୍ୟ ଉତ୍ସବ ଦିନ ଅଛି । 
ଏହାକୁ ଆମେ “ପତାକା ଉତ୍ସବ”? କହୁ । ବର୍ଷର 


୨୪ 

ଜାପାନୀ ପିଲା —_—_—— 
ପଞ୍ଚମ ମାସ ପଞ୍ଚମ ଦିନରେ ଏହି ଉତ୍ସବ ଦେଶସାରା 


ପାଳିତ ହୁଏ । ପ୍ରତ୍ଯେକ ଘରର ସମ୍ମୁଖରେ ବାଉଁଶର 
ଗୋଟିଏ ଗୋଟିଏ ଉଚ୍ଚ ଖୁଣ୍ଟ ପୋତାଯାଏ । ଖୁଣ୍ଡ 
ଅଗରେ ରଙ୍ଗିନ କାଗଜରେ ତିଆରି ବଡ଼ ବଡ଼ ମାଛର 
ଛବି ଝୁଲାଇ ଦିଆଯାଏ । ମାଛର ଦେହଟି ପୋଲା 
ହୋଇଥାଏ । ତେଣୁ ଏହା ଭିତରେ ପବନ ପଶିଲେ 
ଏହାର ଡେଣା ଓ ଲାଞ୍ଜ ଦୋହଲେ । ଦେଖାଯାଏ 
ଯେପରିକି ମାଛଟି ପହରୁଛି । 

କାହୁ-ତମ ଉତ୍ସବ କ”ଣ ଏତିକିରେ ଶେଷ ହୁଏ ? 


ବାଳକ-ନାଁ, କହୁଛି ଶୁଣ । ବାଳକମାନେ ଦୁଇ 
ଦଳରେ ବିଭକ୍ତ ହୁଅନ୍ତି । ପ୍ରତ୍ୟେକ ବାଳକର ହାତରେ 
ଗୋଟିଏ ଛୋଟ ଯୁଦ୍ଧ ପତାକା ଥାଏ । ସେମାନେ 
ଖେଳ -ସାଞ୍୍‌ ପିନ୍ଧନ୍ତି ଓ ହାତରେ ବାଉଁଶ ତିଆରି ଖଣ୍ଡା 
ଧରି ଯୁଦ୍ଧ କରିବା ପାଇଁ ପ୍ରସ୍ତତ ହୁଅନ୍ତି । ଦୁଇଦଳ 
ବାଳକଙ୍କ ମଧ୍ୟରେ ଯୁଦ୍ଧ ଆରମ୍ଭ ହୁଏ । ତୂରୀ, ଭେରୀ 
ପ୍ରଭୃତି ବାଦ୍ୟର ଶବ୍ଦ ଚାରିଆଡ଼େ ଉଛୁଳି ପଡ଼େ । 
ଯେଉଁ ଦଳ ଅନ୍ୟ ଦଳର ପତାକା ହସ୍ତଗତ କରିପାରେ 
ସେହି ଦଳର ଜିତାପଟ ହୁଏ । 


କାହୁ-ଏ ତ ଗୋଟାଏ ପ୍ରକାର ଯୁଦ୍ଧର ଖେଳ ! 


ବାଳକ-ଆମ ଜାତିଟା ଯୁଦ୍ଧପ୍ରିୟ ଜାତି । ଏହି 

ଦୂରଦେଶର ପିଲାଙ୍କ କଥା 
ଖେଳରୁ ତାର ପରିଚୟ ମିଳେ । ଏହି ଉତ୍ସବ ଦ୍ବାରା 


ଆମ୍ଭମାନଙ୍କର ସାହସ ବଢ଼େ । 


କାହୁ-ତମ ଦେଶର ଖେଳଗୁଡ଼ିକ ଭାରି ଭଲ । 
ଆଉ ଗୋଟାଏ ଦୁଇଟା ଖେଳ କଥା କହନ୍ତ କି ? 


ବାଳକ-ହେଉ ଶୁଣ । ଗୁଡ଼ି ଉଡ଼ାଇବା ଆମ 
ଦେଶର ଆଉ ଗୋଟିଏ ପ୍ରଧାନ ଖେଳ । ଏହି ଖେଳରେ 
ବାଳକ, ବାଳିକା, ଯୁବକ ଓ ବୁଢ଼ାଲୋକମାନେ ସୃଦ୍ଧା 
ଯୋଗ ଦିଅନ୍ତି । ଗୁଡ଼ି ସବ୍ର ନାନା ଆକାରର ଓ 
ନାନା ବର୍ଣ୍ଣର ହୋଇଥାଏ । କେକେତ ଗୁଡ଼ି ମାଛ 
ଆକୃତିର ହୋଇଥାଏ । ଗୁଡ଼ି ଖେଳର ପ୍ରତିଯୋଗିତାରେ 
ଖେଳାଳିମାନେ ଦଳ ଦଳ ହୋଇ ଯୋଗ ଦିଅନ୍ତି । 
ସେମାନେ ଗୁଡ଼ି ଉଡ଼ାଇବା ସୂତାରେ କାଚ ଗୁଣ୍ଡ ଓ 
ଅଠା ମିଶାଇ ଘଷି ଦିଅନ୍ତି । ଏପରି କଲେ ସୂତା 
ଧାରୁଆ ହୁଏ ଏବଂ ବିପକ୍ଷ ସୂତାକୁ ସହଜରେ କାଟିଦିଏ । 
ଯେ ଅନ୍ୟର ଗୁଡ଼ିକୁ ଏହିପରି କାଟିପାରେ, ସେ ଜିତେ । 


କାହୁଠଆମ ଦେଶର ଗୁଡ଼ିଉଡ଼ା ଖେଳ ଠିକ୍‌ 
ଏହିପରି । 

ଜାପାନୀ ବାଳକଟି ଘର ଭିତରକୁ ଦଉଡ଼ିଯାଇ 
କେତେଗୁଡ଼ିଏ ନଟୁ ଘେନିଆସି କହିଲା-ଦେଖ କାହୁୁ ! 
ଆମେ କିପରି ନଟୁ ଖେଳ ଖେଳ୍ପ । ଏହା କହି ବାଳକଟି 
ତା'ର ହାତପାପୁଲିରେ ଓ ଚଟାଣରେ ନଟୁ ଘୂରାଇଲା । 


୨୬ 


Digitized by srujanika@gmail.com 


ଜାପାନୀ ପିଲା 
କାହୂ ନଟୁ ଘୂରାଇବାର କୌଶଳ ଦେଖି ଦେଖି 


ଶିଖିଗଲା । ସେ ମଧ୍ୟ ନଟୁ ଘୂରାଇଲା । 
ଜହମମାମୁଁ ନଟୁ ଘୂରାଇବାକ୍ର ବହୁ ଥର ଚେଷ୍ଟା 
କଲେ, କିନ୍ତ ସେ ନଟୁ ଘୂରାଇ ପାରିଲେ ନାହିଁ । 


ପିଲାମାନଙ୍କ ଖେଳିବା ସକାଶେ ଜାପାନ ଦେଶର 
ନାନାପ୍ରକାର ଖେଳନା ତିଆରି ହୁଏ । ସେଗୁଡ଼ିକ ଖୂବ୍‌ 
ଶସ୍ତାରେ ବିକ୍ରି ହୁଏ । ଜାପାନୀ ଖେଳନା ଶସ୍ତା ଓ 
ସୁନ୍ଦର ହୋଇଥୁ୍‌ବାରୁ ବିଦେଶରେ ସେଗୁଡ଼ିକର କାଟତି 
ବେଶି । 


କଥା କହୁ କହୁ ବହ୍ରତ ରାତି ହୋଇଗଲା । 
ଗୋଟିଏ କୋଠରିର ଚଟାଣରେ ମସିଣା ବିଛା 
ହୋଇଥାଏ । ସେଥୁରେ କାହୁ ଓ ଜହ୍ମମାମୁଁ ଶୋଇଲେ । 
ଆଉ ଗୋଟିଏ କୋଠରିରେ ଜାପାନୀ ପରିବାରର ପୂରୁଷ, 
ସ୍ତ୍ରୀ ଓ ପୁଅଝିଅ ଶୋଇଲେ । 


ପରଦିନ ସକାଳୁ ଉଠି କାହୁ ଓ ଜହୁମାମୁଁ ପ୍ରଥମେ 
ସେ ଦେଶର ସୂର୍ଯ୍ୟ ଉଦୟ ହେବାର ଦେଖିଲେ । 
ଚାରିଆଡ଼େ ସମୂଦ୍ର ଭିତରୁ ସତେକି ସୂର୍ଯ୍ୟ ଆକାଶକର 
ଡେଇଁ ପଡ଼ିଲେ ! ସେତେବେଳେ ସୂର୍ଯ୍ୟ ଗୋଟିଏ ବଡ଼ 
ନିଆଁ ପେଣ୍ଡଳା ପରି ଦେଖାଯାଉଥାଏ । ଆଉ ଟିକିଏ 
ଉପରକୁ ଉଠିବାରୁ ସୂର୍ଯ୍ୟକୁ ଆଉ ଅନାଇ ହେଲା ନାହିଁ । 
ସୂର୍ଯ୍ୟର ତେଜରେ ଆଖି ଝଲସି ପଡ଼ିଲା । 

କାହୁ ଓ ଜହୁମାମୁଁ ଦେଖିଲେ ଘରକୁ ଲାଗି 
ଗୋଟିଏ ସୂନ୍ଦର ଫୂଲବଗିଚା ଅଛି । ଜାପାନୀ ବାଳକଟି 
ଫ୍ରଲଗଛରେ ପାଣି ଦେଉଛି, ବାଳିକାଟି ଫୂଲ ତୋଳୁଛି । 


କାହ ବାଳିକା ପାଖକ୍ର ଯାଇ ପଚାରିଲା-ଏ ଫୁଲ 
କ'ଣ ହେବ ୨? 


ବାଳିକା-ଫୁଲରେ ଆମେ ଘର ସଜାଉ । ଏହା 
ଆମର ପ୍ରତିଦିନର କାମ । 


ଜାପାନ ଦେଶରେ ସୁନ୍ଦର ଜିନିଷର ଆଦର ଖୁବ୍‌ 
ବେଶି । ବଗିଚାରୁ ଫ୍ରଲ ତୋଳି ଘର ସଜାଇବା ଓ 
ଘରଗୁଡ଼ିକ ସଫାସୁତୁରା ରଖିବା ଏ ଦେଶର ବାଳିକାମାନଙ୍କ 
କାମ । 


ବଗିଚା କାମ ସାରି ବାଳକ ବାଳିକା ଦୁଇଜଣ 
ସ୍କୁଲକୁ ବାହାରିଲେ । ସେ ଦେଶର ପାଠପଢ଼ା ଦେଖିବା 
ପାଇଁ କାହୂ ଓ ଜହୁମାମୁଁ ତାଙ୍କ ସାଙ୍ଗେ ସାଙ୍ଗେ ଗଲେ । 
ସ୍କୁଲରେ ପହଞ୍ଚ୍‌ ଦେଖିଲେ ଯେ ସେଠାରେ ପିଲାମାନଙ୍କର 
ପାଟିତୁଣ୍ଡ ଆଦୌ ନାହିଁ । ସେମାନେ ଚୃପ୍ଚାପ୍‌ ହୋଇ 
ପାଠ ପଢ଼ୁଛନ୍ତି । 


ଜହମମାମୁଁ ସ୍କୁଲର ମାଷ୍ଟରଙ୍କୁ ପଚାରି ବ୍ରଝିଲେ 
ଯେ, ତାଙ୍କ ଦେଶରେ ପାଠପଢ଼ା ବାଧ୍ୟତାମୂଳକ । 
ଛଂ ବର୍ଷଠାରୁ ଚଉଦ ବର୍ଷ ପର୍ଯ୍ୟନ୍ତ ବାଳକ ବାଳିକାମାନଙ୍କୁ 

ଜାପାନୀ ପିଲା 
ସ୍କୁଲକୁ ଯିବାକୁ ବାଧ୍ଯ କରାହୁଏ । ସେ ଦେଶର 


ପିଲାମାନେ ଖୁବ୍‌ ଶାନ୍ତ ଓ ଶିଷ୍ଟ । ସ୍ଟଲକ୍ର ଯିବା 
ବାଟରେ, ସ୍କୁଲରେ କିତ୍ମା ଖେଳପଡ଼ିଆରେ ସେମାନେ 
କେବେହେଁ କଳିକଜିଆ କରନ୍ତି ନାହିଁ । ଜାପାନୀ ଭାଷା 
ଶିଖିବା ଓ ଲେଖିବା ସହଜ ନୃହେଁ । ସେଥ୍‌ପାଇଁ 
ପିଲାମାନଙ୍କୁ ଖୁବ୍‌ ମନଦେଇ ଓ ପରିଶ୍ରମ କରି ଲେଖାପଢ଼ା 
କରିବାକ୍ର ହୁଏ । 


ସେମାନେ ବହିର ଡାହାଣ ଦିଗରୁ ପଢ଼ନ୍ତି । 
ପ୍ରତି ପୃଷ୍ଠାର ଧାଡ଼ିଗୁଡ଼ିକ ତଳୁ ଆରମ୍ଭ କରି ସଳଖ 
ଭାବରେ ଉପର ଆଡ଼କୁ ପଢ଼ନ୍ତି । ଲେଖିବାର ପ୍ରଣାଳୀ 
ମଧ୍ୟ ଏହିପରି । 


କୁସ୍ତି ଜାପାନ ଦେଶର ଅତି ପ୍ରିୟ ବ୍ୟାୟାମ । 
ଜାପାନୀମାନେ ମାଲମାନଙ୍କୁ ଶ୍ରଦ୍ଧା ଓ ସମ୍ମାନ କରନ୍ତି । 
ସେ ଦେଶର ପ୍ରତି ସ୍କୁଲରେ ଯୁଯୁସୂ ପେଞ୍ଚ ଶିକ୍ଷା 
ଦିଆଯାଏ । 


ସଲ ଦେଖିସାରି କାହୁ ଓ ଜହୁମାମୁଁ ଘରକୁ 
ଫେରି ଆସିଲେ । ଘରେ ଜାପାନୀ ସ୍ତ୍ରୀଲୋକଟି ଅରଟରେ 
ରେଶମ ସୂତା କାଟୁଥ୍‌ଲା । 


ଜହୁମାମୁଁ ପଚାରିଲେ"ତମେ ଏ ରେଶମ କୁଆଡୁ 
ଆଣିଲ ? 

—ଡ଼ରବଦେଶର ପିଲାଙ୍କ କଥା 
ସ୍ତ୍ରୀଲୋକଟ କହଲା-ଆମେ ଘରେ ଘରେ ରେଶମ 


ପୋକ ପାଳୁ । ଏ ପୋକଗୁଡ଼ିକ ତୃତଗଛର ପତ୍ର ଖାଇ 
ବଞ୍ଚନ୍ତି । ସେଥୁପାଇଁ ପର୍ବତର ଢାଲୁ ଅଞ୍ଚଳମାନଙ୍କରେ 
ଆମେ ତୁତଗଛ ଚାଷ କରୁ । ରେଶମ ଲୁଗା ବୁଣିବା 
ଆମ ଦେଶର ଗୋଟିଏ ପ୍ରଧାନ ଗୃହଶିଲ୍ୁ । 


ଜହମମାମୁଁ "ତମ ଦେଶରେ ତେବେ ରେଶମ ଲୁଗା 
ଶସ୍ତାରେ ମିଳୁଥ୍ବ ? 


ସ୍ତ୍ରୀଲୋକ-ହଁ, ରେଶମ ସୂତା କାଟିବା ଓ ସେହି 
ସୂତାରୁ ଲୁଗା ବୁଣିବା ଆମ ଦେଶର ଗୋଟିଏ ପ୍ରଧାନ 
ଶିଳ୍ପ । ଏହି ଶିଳ୍ପ ପାଇଁ ଆମ ଦେଶରେ କେତେଗୁଡ଼ିଏ 
ବଡ଼ ବଡ଼ କଳକାରଖାନା ଅଛି । 


ଜହୁମାମୁଁଓ ଆମେ ତମ ଘରେ ଦୁଇଦିନ ହେଲା 
କୁଣିଆ ହୋଇ ରହିଲୁଣି । ବିଦାୟ ଦିଅ, ଆମେ ଘରକୁ 
ଫେରିଯିବ୍ର । 

କାହୁ କହିଲା-ତମ ଦେଶଟି ଭାରି ସୁନ୍ଦର ଦେଶ । 
ତମ ଘରଗୁଡ଼ିକ କି ପରିଷ୍କାର ପରିଛ୍ଥନ ! ଫ୍ୁଲଦେଇ 
ସେଗୁଡ଼ିକ ସଜାଇଛ-ଆହୁରି ସୁନ୍ଦର ଦିଶୁଛି । ଆଉ 
ତମର ପୋଷାକ ସବ୍ର ରଙ୍ଗଢ଼ଙ୍ଗିଆ ଯେମିତି, ବକଚକିଆ 
ବି ସେମିତି । ମୋର ଭାରି ଇଚ୍ଛା, ତମ ପୂଅ ଝିଅଙ୍କ 
ସାଙ୍ଗରେ ଖେଳିବା ପାଇଁ ଆଉ ଦିନେ ଦୁଇଦିନ ତମ 

ଘରେ ରହନ୍ତି । 


ଜହୁମାରମୁଁ ନାହିରେ କାହୂ ! ଆମେ ଆହୁରି କେତେ 
ଦେଶ ବ୍ରଲିବା । ଗୋଟାଏ ଦେଶରେ ବେଶି ଦିନ 
ରହିଲେ ଚଳିବ ନାହିଁ । 


ଜାପାନୀ ସ୍ତ୍ୀଲୋକ-ନାହିଁ ମାମୁଁ ! କାହୁ ମନରେ 
ଦ୍ରଃଖ କରିବ । ସେ ଆମ ଦେଶର ଗୋଟାଏ ଗପ 
ଶୁଣିଯାଉ । 


କାହୁ-କି ଗପ କହିବ ମାଉସୀ ? 


ସ୍ତ୍ରୀଲୋକ-ଆମ ଦେଶର ଜଣେ କେଉଟ ପିଲା 
ଗପ କହିବି । ତା” ନାମ ଉରାଶିମା ତାରୋ । 


କାହୁ-ଏଡ଼େ ବଡ଼ ନାଁଟେ ! 


ସ୍ତ୍ରୀାଲୋକ-ତାକ୍ର ସମସ୍ତେ ତାରୋ, ତାରୋ ବୋଲି 
ଡାକନ୍ତି । ପିଲାଟି ଭାରି ଚାଲାକ ଚତୁର । 


ଦିନେ ତାରୋ ମାଛମାରି ସାରି ତା'ଘରକୁ 
ଫେରୁଥ୍ଲା । ବାଟରେ ଦେଖିଲା କେତେଜଣ ଦ୍ରଷ୍ଟ ପିଲା 
ଗୋଟିଏ କଇଁଛକୁ ଧରି ଖେଳ୍ପଛନ୍ତି । ଜଣେ ପିଲା 
ଖଣ୍ଡେ ବଡ଼ ପଥର ଆଣି କଇଁଛ ପିଠି ଉପରେ ଦ୍ରମ୍‌ 
କରି କଚାଡ଼ି ଦେଲା । ଆଉ ଜଣେ ପିଲା ଖଣ୍ଡେ 
ବାଡ଼ିରେ କଇଁଛକୁ ବାଡ଼େଇଲା । ଆଉ ଜଣେ ପିଲା 

ଦ୍ରରଦେଶର ପିଲାଙ୍କ କଥା 
ବାଡ଼ି ଧରି କଇଁଛ ମୁହଁ ପାଖରେ ଭୁଷି ଦେଉଥାଏ । 


ଏହା ଦେଖି ତାରୋ ଭାରି ରାଗିଯାଇ କହିଲାଦଦ୍ରଷ୍ଟ 
ପିଲାମାନେ ! ତମେମାନେ ଏ ନିରୀହ କଇଁଛଟାକୁ ଏପରି 
କଲବଲ କରୁଛ କିଆଁ ? ସମୁଦ୍ରରେ ଛାଡ଼ି ନ ଦେଲେ 
କଇଁଛଟି ମରିଯିବ ସିନା ! 
ପିଲାମାନେ ପରିହାସ କରି କହିଲେ-ତୋର କ'ଣ 
ହେଲା ? 


ତାରୋ ସେଦିନ ମାଛଧରି ଯାହା ରୋଜଗାର 
କରିଥ୍ଲା ସେତକ ଟଙ୍କା ଦେଇ ପିଲାମାନଙ୍କ ପାଖରୁ 
କଇଁଛଟି କିଣି ନେଲା । 

ତାରୋ କଇଁଛଟି ହାତରେ ଧରି ସମୁଦ୍ର କୂଳକୁ 
ଗଲା । ତାକୁ ପାଣିରେ ଛାଡ଼ିଦେଇ ଘରକୁ ଫେରି 
ଆସିଲା । 


ତାରୋର ବାପା ତା'ଉପରେ ଭାରି ବିରକ୍ତ ହୋଇ 
କହିଲେ¬ତୁ କେଡ଼େ ନିର୍ବୋଧ ! କଇଛଟା ପାଇଁ ତୋର 
ଦିନକର ଆୟ ଅକାରଣେ ଖରଚ କରିଦେଲୁ ? ଦେଖ୍‌, 
କାଲି ଖୁବ୍‌ ସକାଳୁ ଉଠି ମାଛ ଧରିବାକ୍ର ଯିବୁ । 
ଖୁବ୍‌ ବେଶି ମାଛ ଧରିବୁ । ଆଜି ଯେଉଁ କ୍ଷତି ହେଲା 
କାଲି ସେ କ୍ଷତି ପୂରଣ କରିବୁ । 


୩୨ 

ଜାପାନୀ ପିଲା 

ତାରୋ ରାତି ପାହାନ୍ତିଆରୁ ଉଠି ସମୁଦ୍ର କୂଳକୁ 
ଗଲା । ଡଙ୍ଗାରେ ଚଢ଼ି ସମୁଦ୍ର ଭିତରେ ବହୁତ ଦୂରକର 
ଗଲା । 


ତାରୋ ଶୂଣିଲା କେହି ତାର ନାମ ଧରି ଡାକ୍ରଛି । 
ସେ ଡଙ୍ଗା ଚାରିପାଖକୁ ଅନାଇ ଦେଖିଲା-କେହି କୁଆଡ଼େ 
ନାହିଁ । ପୁଣି ଡାକ ଶୁଣିଲାତାରୋ, ତାରୋ ! 

ତାରୋ ଦେଖିଲା, ଗୋଟାଏ କଇଁଛ ତା’ ଡଙ୍ଗା 
ପାଖରେ ପହଁରୁଛି । 

ତାରୋ କହିଲା-ରେ କଇଁଛ ! ତୁ ମୋତେ 
ଡାକିଲୁ ? 

କଇଁଛ-ହଁ, ମୁଁ ଡାକିଲି । ତମେ କାଲି ସେହି 
ଦୁଷ୍ଟ ବାଳକଙ୍କ ହାତରୁ ମୋତେ ଉଦ୍ଧାର କଲ । ତମକୁ 
ସେଥ୍ପାଇଁ ଧନ୍ୟବାଦ ଦେବାକୁ ଆସିଛି । 


କଇଁଛ ପୂଣି କହିଲା-ତାରୋ ! ତମେ ସର୍ପରାଜଙ୍କ 
ଘର ଦେଖିଛ କି ? 


ତାରୋ ମୁଣ୍ଡ ହଲାଇ କହିଲା-ନାଁ, ନାଁ, ମୁଁ 
ସର୍ପରାଜ କଥା ଶୁଣିଛି । କିନ୍ଧ ତାଙ୍କ ଘର କେବେ 
ଦେଖି ନାହିଁ । 


କଇଁଛ କହିଲା-ତାଙ୍କ ଘରକୁ ଯିବ ତ ମୋ 

ଦୂରଦେଶର ପିଲାଙ୍କ କଥା oo 
ପିଠିରେ ବସ । ତମକୁ ସେଠାକୁ ନେଇଯିବି । 


ତାରୋ କହିଲା-ସେ ରହନ୍ତି କେଉଠାରେ ? 


କଇଁଛ-ସମୂଦ୍ୂର ଗଭୀର ଜଳ ତଳେ ସେ ଘର 
କରି ରହନ୍ତି । 
ତାରୋ କଇଁଛ ପିଠିରେ ବସିଲା । କଇଁଛ ତାରୋକୁ 


ପିଠିରେ ନେଇ ନୀଳସମୁୂଦ୍ଧର ତଳକୁ ତଳକୁ ଆହୁରି 
ତଳକୁ ବୁଡ଼ି ବୁଡ଼ି ଚାଲିଥାଏ । 


ସମୂୁଦ୍ଧ ତଳେ ପହଞ୍ଚ୍‌ ତାରୋ ଗୋଟିଏ ସୃନ୍ଦର 
ବଗିଚା ଦେଖିଲା । ବଗିଚାରେ ଅଭୁତ ଧରଣର ଗହ 
ଓ ଫ୍ରଲସବୁ ହୋଇଥାଏ । ତା”ମଝିରେ ଗୋଟିଏ ଅତି 
ସୁନ୍ଦର କୋଠାଘର ଦିଶିଲା । 


ତାରୋ ଆଶ୍ଚର୍ଯ୍ୟ ହୋଇ କଇଁଛକୁ କଥା କହିବ 
ବୋଲି ପଛକୁ ମୁହଁ ଫେରାଇଲା । କିନ୍ତୁ ଦେଖିଲା 
କଇଁଛ ନାହିଁ, ତା” ସ୍ଥାନରେ ଗୋଟିଏ ସୁନ୍ଦରୀ ରାଜକୂମାରୀ 
ଠିଆ ହୋଇଛି । ରାଜକୂମାରୀଟି ଚକଚକିଆ ପୋଷାକ 
ପିନ୍ଧିଥାଏ ଆଉ ତା” ମୁଣ୍ଡରେ ଗୋଟିଏ ମୁକୁଟ ଶୋଭା 
ପାଉଥାଏ । 


ରାଜକୁମାରୀ କହିଲେ-ତାରୋ ! ଭୟ କର ନାହିଁ, 
ଆସ । ମୋର ବାପା ଯେ ସର୍ପରାଜ ତାଙ୍କ ପାଖକୁ 


୩୪ 

ଜାପାନୀ ପିଲା ——_—_——_—__ 
ତମକ୍ର ନେଇଯିବି । ତମେ ଆମର ଯେଉଁ ଉପକାର 
କରିଛ, ସେଥ୍ପାଇଁ ଆମେ ତମକ୍ର ଧନ୍ୟବାଦ ଦେବ୍ର | 


ତାରୋ ଆଶ୍ଚର୍ଯ୍ୟ ହୋଇ ପଚାରିଲା-ଉପକାର ? 
ମୁଁ କେବେ ତମର ଉପକାର କଲି ? 


ରାଜକ୍ରମାରୀ କହିଲେ-ଶୁଣ ତାରୋ ! ବର୍ଷରେ 
ଥରେ ମୁଁ କଇଁଛ ରୂପ ଧାରଣ କରେ । କଇଁଛ ହୋଇ 
ମୁଁ ଆମ ରାଜ୍ଯଠାରୁ ଅନେକ ଦୂରକ୍ର ପହଁରି ପହଁରି 
ଚାଲିଯାଏ । କାଲି ତମ ଦେଶକୁ ଯାଇଥ୍‌ଲି । ତମେ 
ସେହି ଦ୍ରଷ୍ଟପିଲାଙ୍କ ଠାରୁ ମୋତେ ଉଦ୍ଧାର କଲ । 


ରାଜକୂମାରୀ ତାରୋକୁ ତାଙ୍କ ଘରକୁ ପାଛୋଟି ନେଲେ । 


ସର୍ପରୀଜ ଆସି ତାରୋକୁ ଧନ୍ଯବାଦ ଜଣାଇ 
କହିଲେ-ତମେ ଏହି ରାଜକୂମାରୀକ୍ର ବିପଦରୁ ରକ୍ଷା 
କରିଛ । ମୋର ଏହି ରାଜପ୍ରାସାଦରେ ତମେ ଯେତେଦିନ 
ଇଚ୍ଛା ସେତେଦିନ ରହିପାର । 


ସର୍ପଘରାଜ କହିଲେ-ତାରୋ ! ତମ ବୟସ 
କେତେ ? 


ତାରୋ-ମୋର ସତର ବର୍ଷ ଚାଲିଛି । 


ସର୍ପରାଜ-ତମେ ଆଉ କେତେ ବର୍ଷ ବଡ଼ ହେବାକୁ 
ଇଚ୍ଛାକର ? 


୩୫ 

ଦ୍ରରଦେଶର ପିଲାଙ୍କ କଥା 
ତାରୋ-ଆଉ ଚାରିବର୍ଷ ବଡ଼ ହେବାକ୍ର ଚାହେଁ । 


ସର୍ପରାଜ-ହେଉ, ତୁମେ ଏକୋଇଶ ବର୍ଷର ଯୁବକ 
ହୁଅ । ଏହି ରାଜପ୍ରାସାଦରେ ଥ୍ବାଯାଏ ତମେ ଏକୋଇଶ 
ବର୍ଷର ଯୁବକ ଥ୍ବ । ତମ ବୟସ ଆଉ ଅଧୁକ 
ହେବ ନାହିଁ । 


ତାରୋ ରାଜପ୍ରାସାଦରେ ରହି ସୁଖରେ କାଳ 
କଟାଇଲା । ରାଜକ୍ରମାରୀ ତାରୋକୂ ଯେମିତି ଭଲ 
ପାଇଲେ, ତାରୋ ମଧ୍ଯ ରାଜକୁମାରୀଙ୍କୁ ସେହିପରି 
ଭଲ ପାଇଲା । କିଛିଦିନ ପରେ ଦ୍ୂହିଁଙ୍କର ବିବାହ 
ହେଲା । 


ତାରୋ ରାଜପ୍ରାସାଦରେ ଦୀର୍ଘକାଳ ରହି ତା” 
ଗାଁ କଥା, ତା” ବାପା ମା'ଙ୍କ କଥା ଭୁଲିଗଲା । 


ଦିନେ ତାରୋ ମୁହଁ ଶୁଖାଇ ବସିଥାଏ । 
ରାଜକୁମାରୀ ତାରୋକୁ ଦେଖି ପଚାରିଲେ-କି ହୋ ! 
ତମ ମୁହଁରେ ଆଜି ହସ ନାହିଁ ଯେ ! 


ତାରୋ କହିଲା-ମୋର ଜନ୍ମସ୍ଥାନ ଜାପାନ 
ଦେଶରେ । ମୋର ବାପା ମାଂ ଅଛନ୍ତି । ସେମାନେ 
ବୁଢ଼ା ହେଲେଣି । ମୁଁ ଯଦି ଶୀଘ୍ର ଘରକୁ ନ ଯାଏ 
ତେବେ ତାଙ୍କୁ ଦେଖିପାରିବି ନାହିଁ । 


ରାଜକ୍ରମାରୀଏତମେ ତେବେ ମୋତେ ଛାଡ଼ି 

ତାରୋ-ର୍ନୀ, ମୁଁ ଦିନକ ସକାଶେ ଯିବି । ବାପା 
ମାଂଙ୍କୁ ଦେଖି ପୂଣି ଫେରି ଆସିବି । 

ରାଜକୂମାରୀ—ହେଉ, ଯାଅ । ଏହି ସୁନା ବାକ୍ସଟି 
ନେଇଯାଅ । ଏହି ବାକ୍ସ ମୋ କଥା ତମକ୍ର ସ୍କରଣ 
କରାଇଦେବ । 


ରାଜକୂମାରୀ ତାରୋକୂ ଗୋଟିଏ ସାନ ସୂନାର 
ବାକ୍ସ ଦେଲେ । ବାକ୍ସଟି ରୂପା ସୂତାରେ ବନ୍ଧା 
ହୋଇଥାଏ । 


ରାଜକୂମାରୀ କହିଲେ-ଦେଖ ! ଏହା ଭିତରେ 
ଅମୂଲ୍ୟ ସମ୍ପଦ ରହିଛି । ତମେ ଯେଉଁଆଡ଼େ ଯିବ, 
ବାକ୍‌ସଟିକୁ ସାଙ୍ଗରେ ନେଇଯିବ । କିନ୍ତୁ ମନେରଖ, 
ଏହାକୁ ଖୋଲିବ ନାହିଁ । 


ତାରୋ ରାଜକୂମାରୀଙ୍କ ଠାରୁ ବିଦାୟ ନେଇ 
ରାଜପ୍ରାସାଦର ବଗିଚାକୁ ଗଲା । ସେଠାରେ ଗୋଟିଏ 
କଇଁଛ ତାକୁ ଜାପାନ ଦେଶକୁ ନେଇଯିବା ପାଇଁ ଅପେକ୍ଷା 
କରିଥ୍‌ଲା । 

ତାରୋ କଇଁଛ ପିଠିରେ ବସିଲା । କଇଁଛ 
ସମୂଦ୍ରରେ ପହଁରି ପହଁରି ଜାପାନ ଦେଶରେ ପହଞ୍ଚଲା । 
ସେଠାରେ ତାରୋକୁ ଓହ୍ଲାଇ ଦେଇ ତାହାଠାରୁ ବିଦାୟ 

ଦୂରଦେଶର ପିଲାଙ୍କ କଥା 
ନେଇ ଫେରି ଆସିଲା । 


ତାରୋ ଦେଖିଲା ତାହାର ପୂର୍ବ ଘର ଆଉ 
ନାହିଁ । ସେହି ସ୍ଥାନରେ ଆଉ ଗୋଟାଏ ବଡ଼ ଘର 
ଠିଆ ହୋଇଛି । 


ତାରୋ ଦୁଆରେ ଠିଆ ହୋଇ ଡାକ 
ପକାଇଲା-ବାପା, ବାପା ! 


ଘର ଭିତରୁ ଜଣେ ଲୋକ ବାହାରି ଆସିଲା, 
କିନ୍ଧୁ ସେ ତାରୋର ବାପା ନୃହନ୍ତି । 


ଲୋକଟି ପଚାରିଲା-ତମେ କିଏ ? 


ତାରୋ ତାହାର ପରିଚୟ ଦେଲା । ଲୋକଟି 
ଠୋ ଠୋ ହୋଇ ହସି କହିଲା-ତାରୋ ! ସେ ତିନିଶହ 
ବର୍ଷ ହେଲା ମଲାଣି । 


ତାରୋ କହିଲା-ମୁଁ ସେହି ତାରୋ । ବର୍ଷେ 


ଦୁଇବର୍ଷ ହେଲା ମୁଁ ଘରେ ନ ଥୂଲି । ମୋ ବୃଢ଼ାବାପା 
ଓ ବୂଢ଼ୀମା”ଙ୍କୁ ଦେଖିବା ପାଇଁ ଏବେ ଆସିଛି । 


ଲୋକଟି କହିଲା-ତମେ ଯଦି ପ୍ରକୃତରେ ତାରୋ 
ହୋଇଥାଅ, ତେବେ ତମେ ତିନିଶହ ବର୍ଷ ପରେ ଆସିଛ । 
ଏତକ କହି ସେ କବାଟ ବନ୍ଦ କରି ଘର ଭିତରକୁ 
ଚାଲିଗଲା । 

ଜାପାନୀ ପିଲା 
ତାରୋ ଧୀରେ ଧୀରେ ପାଦ ପକାଇ ସମୁଦ୍ର 


]ରାପୂରି ବଦଳି ଯାଇଛି । ବର୍ଷେ ଦୃଇବର୍ଷ 
ନୁହେଁ ତିନିଶହ ବର୍ଷ ବିତିଗଲାଣି, କେତେ ଅଦଳ ବଦଳ 
ହେଲାଣି । 


ତାରୋ ମନେ ମନେ ଭାବିଲା-ମୋ ବାପା ମା” 
ତ ମଲେଣି । ମୁଁ ଏଠାରେ ରହିବି କାହିଁକି ? ରାଜକୃମାରୀ 
ପାଖକୁ ଯାଇ ସମୁଦ୍ର ତଳେ ରାଜପ୍ରାସାଦରେ ରହିବି । 


ସମୁଦ୍ର କୂଳରେ ତାରୋ ଆଉ ସେ କଇଁଛକୁ 
ଦେଖିବାକୁ ପାଇଲା ନାହିଁ । ରାଜପ୍ରାସାଦକୁ ଯିବ 
କିପରି ? ତାହାର ଆଉ ସାହାଭରସା କେହ ନାହାନ୍ତି, 
ଅଛି କେବଳ ସେହି ସୁନା ବାକ୍‌ସଟି । 


ତାରୋ ରୂପା ବାନ୍ଧୁଣି ଛିଡ଼ାଇ ଦେଇ ସୂନା 
ବାକ୍ସଟି ଖୋଲିଲା । ତାହା ଭିତରୁ ନୀଳରଙ୍ଗର ଧୂଆଁ 
ବାହାରିଲା । 


ସାଙ୍ଗେ ସାଙ୍ଗେ ତାରୋର ଅଭୁତ ପରିବର୍ଉନ 
ଘଟିଲା । ହଠାତ୍‌ ତାହାର ବାଳ ପାଚିଗଲା, ତା” 
ଆଖିକୁ କିଛି ଦିଶିଲା ନାହିଁ । ତାର କୁଜ ବାହାରି ପଡ଼ିଲା। 
ସେ ଆଉ ଏକୋଇଶ ବର୍ଷର ଯୁବକ ନୃହେଁଓସେ ଜଣେ 
ବଢ଼ା ମଣିଷ । ତାରୋକୂ ଏ ଅବସ୍ଥା ଆଉ ବେଶିଦିନ 
ଭୋଗିବାକୁ ହେଲା ନାହିଁ । ସେ ସେହିଠାରେ ଭୁଇଁରେ 

ଦୂରଦେଶର ପିଲାଙ୍କ କଥା 


ଟଳିପଡ଼ିଲା । 

ତହିଁଆରଦିନ ସକାଳେ ଦ୍ରଇଜଣ କେଉଟ ମାଛ 
ଧରିବାକୁ ଆସି ଦେଖିଲେ ଯେ ଜଣେ ବୁଢ଼ା ମରି 
ପଡ଼ିଛି । ତା” ପାଖରେ ଗୋଟିଏ ସୂନାର ବାକ୍ସ 
ପଡ଼ିଛି । ସେମାନେ ଦେଖିଲେ ଯେ ବାକ୍‌ସ ଭିତରେ 


—~ ~~ 


କିଛି ନାହିଁ । 


ତାଙ୍କ ଭିତରୁ ଜଣେ ତା? ସଙ୍ଗୀକୁ ପଚାରିଲା-ଏହି 
ବ୍ରଢ଼ା କ'ଣ କାଲି ତମ ସାଙ୍ଗରେ କଥାଭାଷା ହେଉଥଲା ? 


ସଙ୍ଗୀ କହିଲା-ନାଁ ନାଁ । ଏ ସେ ନୃହେଁ । 
ସେ ଜଣେ ଭେଣ୍ଡିଆ—ନାମ ତା'ର ତାରୋ । 


ଗପ ସରିଲା । କାହୁ ଓ ଜହୁମାମୁଁ ଜଣ ଜଣ 
କରି ଜାପାନୀ ପରିବାର ସମସ୍ତଙ୍କଠାରୁ ବିଦାୟ ନେଲେ । 
ଜାପାନୀ ବାଳକ କାହୁକ୍ର ଗୋଟିଏ ନଟ ଉପହାର ଦେଲା । 
ବାଳିକାଟି ତାଙ୍କ ଦେଶର ପଙ୍ଗାଟିଏ ଉପହାର ଦେଲା । 

କାହୁ ଓ ଜହୁମାମୁଁ ଠେକୁଆ ପିଠିରେ ବସି 
ଆକାଶରେ ଉଡ଼ି ଉଡ଼ି ଆସି କାହୁ ଘରେ ପହଞ୍ଚଲେ । 
କାହୁକ୍ର ତା'ଘରେ ଛାଡ଼ିଦେଇ ଜହୁମାର୍ମୁଁ ଆକାଶ ରାଇଜକୁ 
ଉଡ଼ିଗଲେ । ଗଲାବେଳେ କହିଗଲେ-କାହୁ ! ମୁଁ ପୂଣି 
ଦିନେ ଆସିବି । ସାଙ୍ଗ ହୋଇ ଆଉ ଗୋଟିଏ ଦେଶକୁ 
ବୁଲିବାକୁ ଯିବା । 

ଓ 
ସୂର୍ଯ୍ୟୋଦୟ ଦେଶ : ଜାପାନୀ ପିଲା ୪ ” 


୪ ବରଫ ଦେଶ : ଏସିମୋ ପିଲା 

୪ ଉରପ୍ତ ମରୁଭୂମି : ବେଦୁଇନ୍‌ ପିଲା 
ତୃଣଭୂମି : ଲୋହିତ ଭାରତୀୟ ପିଲା 

୪% ଷ୍ଟେପ୍‌ ଅଞ୍ଚଳ ; କିରଗିଜ୍‌ ପିଲା 

୪ ସାଭାନା ଅଞ୍ଚଳ : ନିଗ୍ରୋ ପିଲା 

୪ ନିଶୀଥ ସୂର୍ଯ୍ୟର ଦେଶ : ନରଓ ୟେ ଦେଶର ପିଲା 
୪% ବଣ ଜଙ୍ଗଲର ଦେଶ : ପିଗ୍ମୀ ପିଲା 


| ବିଦ୍ୟାପୂରୀ, କଟକ ୭୫୩୦୦୨ 


